

IL-MOHRIET

Il-ghodda tal-bdiewa taghna mmissla minn dik ta' l-ewwel nies li hadmu dawn l-artijiet u ftit u xejn tbiddlet, m'hux ghax, kif ighidu, il-bidwi rasu jiebxa u ma jridx jitghallem, imma ghax ghal eluf ta' snin sabuha tajba u taqbel mal-biedja u ma' dak li jinhtieg fil-gzejjer. Ghodda tajba, irhisa, qawwija, tinkedd ftit u hafifa ghax-xoghol, taqbel ghal idejn kullhadd, zghazagh u xjuh, ghorrief u boloh. Xi trid aktar? Barra, naf, ghandhom ghodod akbar, ileqqu kollha azzar, jahdmu bil-magni. Dawn mafluqin ghal artijiet kbar, hamrija kemm trid, bdiewa ftit u xoghol jiebex u li ma tilhaqx mieghu jekk ma jkollokx ghodda li taqghilek. Artijiet ohra ghodda ohra. Dak li ghandna, ghalina biz-zejjed ghax sal-lum hdimna r-raba' kif inhu xieraq u hadna eghlejjel minn l-ahjar li jista' jati r-raba' taghna. Ahjar ma nistghux naghmlu b'ghodda ohra u ghalhekk ma ghandniex xi ngemgmu. Ghodda tajba ghandu l-bidwi Malti u ta' min ifahharha.

Il-gimgha li harget kont hiedja Ganni li kien qiegheed jahrat il-gonta tieghu.

—X'mohriet ghandek, ghidtlu, nahseb li jaf lil nannuk.

—Hekk hu, wiegeb Ganni li gie jixxotta l-gharaq bil-maktur taz-zejt li kellu mifruq taht il-kappell tat-trizza biex jaghmillu irwieh.


—Dejjem nafu ghandna dal-mohriet, ghax ahna nibzghu ghaliha l-ghodda.

—Dejjem kont bix-xewqa li nitghallem l-isem ta' kull bicca fil-mohriet, issa li ma ghandekx x'taghmel fehemi ftit jekk ma tiddejjax.

—Niddejjax ghala? Il-qalba tal-mohriet hi maghmula minn dak iz-zokk ohxon mimdud li nghidulu *l-bejta* (A), li minn wara maqtugh ghat-tond u nghidulu *tinnet-il-bejta*. Il-quddiem mislut bhall ilsien ta' suffara u ghalhekk jissejjah *ilsien* li, biex jikser it-tub u jizloq fil-hamrija, jigi miksi bl-azzar. Dak il-ghant ta' l-azzar inghidulu *s-sikka* (B), li tidhol fil-wisa' fil-lsien u fl-ahhar daqsxejn imghawga l-isfel halli tidhol ahjar fit-trab. Min-nofs il-bejta tohrog il-fergha l-hoxna, qawwija u mghawga minnha ghax maghzula mis-sigra biex tkun shiha u safja. Daz-zokk inghidulu *s-sehem* (C), imwahhal, kif tara, fil-bejta, marbut minn kullimkien biex fix-xoghol ma jiccaqlaqx. Fil-bejta tieghu miżnum minn *zrier* qawwi,—musmar tal-ghuda li jorbtu mill-qiegh—u mirfud minn bicca

oħra li tinzel minn ġo fih u tehel f'toqba oħra tal-bejta. Dan hu dak li ngħidulu *s-sejġ* (D), imwahhal tajjeb fit-toqba tal-bejta u marbut mas-sehem bi *żrier ieħor* (*iż-żrier tas-sejġ*,) (E) Hekk is-sehem jiġi qisu biċċa waħda mal-bejta u hekk irid ikun għax mal-fergħa rqiqa tiegħu tintrabat il-bhima.

Il Mohriet



A il-bejta
B is-sikka
C is-sehem
D is-sejġ
E iż-żrier tas-sejġ
F il-kavilja tad-driegħ
G il-kavilja tas-sehem

H id-driegħ
I il-ħatuħa
K il-lehja tal-ħatuħa
L il-katrun
M il-musmar tal-katrun
N il-kontri tat-taranti

“Biex il-harrat imexxi l-hart kif irid, jieħu f'idu dil-fergħa li tinzel dritt u tehel f'tinet-il-bejta, f'toqba maqtugħa għaliha umsammra bil-kavilja tagħha. *Id-driegħ* (H), għax hekk tissemma' dil-biċċa, qisu t-tmun tad-dgħajsa. Il-bidwi jaħfnu minn biċċa għuda li tehel fil-bidu tiegħu u tissejjah il-*ħatuħa* (I), milwija nitfa l-isfel biex ma tiżloq x fl-id u ngħidulha *il-lehja tal-ħatuħa* (K). Il-ħatuħa mirfuda bil-feles tagħha, imsejja *l-kavilja tal-ħatuħa*.

“Biex il-bhima tiġbed il-moħriet tintrabat bil-ħbula mat-tarf tas-sehem fejn tehel biċċa li dduq fuq nofsha, imsejja il-*katrun* (L). Il-*katrun*, twil xi xibrej, jeħel bi żrier tal-ħadid imsejjah *il-musmar tal-katrun* (M). Hawn irbit imlaħlah biex il-*katrun* idur ħafif u l-bhima ma ikunx imxekkla fil-mixi.

“Fit-truf tal-*katrun* hemm vajlori tal-ħadid, ingħidulhom *il-kontri* (N) li fuqhom jintrabtu l-ħbula tal-bhima, *it-taranti*.

—Hemm għandek vajlora nieqsa, għedt lil Ġanni, għax f'tarf wieħed hemm tnejn u fl-ieħor hemm waħda biss.

—Lê, qal Ġanni bid-daħka, dak hekk imur. Għax mita naħrat fil-wisa' norbot il-bhima maż-żewġt itruf, mita nersaq mal-ħajt il-*katrun* jaħbat u jien ma nistax naħrat aktar il-ġewwa. It-telf ma jkunx, għalhekk billi l-*katrun* f'tarf wieħed għandu żewġ kontri, inwaħħal il-ħbula fihom u l-*katrun* indawru taħt is-sehem u hekk nista' nersaq taħt il-ħajt bla ma nħokk miegħu.

—Maħsuba, għidtlu. U mita taħrat biż-żewġ?

—Dik haġ'ohra. Il-moħriet tista' tgħid huwa wieħed imma jrid iż-żjieda biex torbot żewġ bhejjem. Tarax, irid jitwal is-sehem. L-ewwel tiżdied biċċa li ngħidula l-*wasla* B twila mas-sitt piedi. Din tintrabat shiħ ma' tarf il-*wasla* b'żewġ *vajlori* F tal-ħadid u b'żewġ imsiemer jew *żririjiet* D. Billi dil-*wasla* trid toġħla minn l-art biex tlaħħaq mal-bhejjem, bejha u bejn is-sehem intuha *feles* E. Ma' tarf il-*wasla* nżidu biċċa ohra li tissejjaħ *id-debba* C, twila ma' l-erba' piedi. Daz-zokk jintrabat mal-*wasla* b'żewġ *vajlori* u b'żewġ *izrieriet* ukoll. Dan hu l-moħriet taż-żewġ. Issa flok il-*katrun* għandna biċċa għodda ohra, għandna l-*madmad* H. Dal-*madmad*, twil mas-seba' piedi u nofs, tal-għuda maqtuġħ catt mill-għoli, fin-nofs, il-midda hija ta' xi ħames piedi u nitfa mhattba il fuq. Fit-truf li jaħbtu fuq għonq il-bhejjem, jispiċċaw b'liwja li tissejjaħ *il-keffa* I u għalhekk il-*madmad* ingħidulu ta' *zewġ kifef*.

“Mita jintrama l-*madmad* jintelaq fuq għonq il-bhejjem. Kull *keffa* għandha żewġ toqob biex ingħaddi ħabel li jzomm il-*mahanqa* K—faxxa tal-kotnina ħoxna li tintrabat ma' dwar għonq il-bhima biex il-*madmad* iżomm u ma jaqax.


—U l-*madmad* kif jorbot mal-moħriet?

—F'nofs il-*madmad* tintrama għollieqa tal-ħabel mitni ħamsa jew sitt darbiet, mhux rabta shiħa, għollieqa mlaħħla biex tista' titmexxa 'l hawn u 'l hinn. Din tissejjaħ *ix-xriek* M. Fit-tarf t'isfel tax-xriek tidhol bħal nagħla ta' żiemel tal-għuda li tibqa' mdendla miegħu. Din ingħidulha *x-xbejju* N. Iż-żewġt itruf tax-xbejju li, għalkemm ma jmissux ma' xulxin,

għandhom tisriġ ta' siegla rqiqa, li jiġi jagħlaq, id-dawra. Biex il-ghollieqa tax-xbejju ma toqgħodx tilgħab għandha *kavilja* kull naħa (*il-kavilji tax-xbejju*) o. Ara fejn ahna. Il-bhejjem wieqfa bil-madmad fuq għonqhom, il-mohriet jiġi bejniethom u t-tarf tad-debba jidhrol ġewwa x-xbejju. Issa rridu norbtu d-debba max-xbejju u nkunu wasalna.

"Id-debba fiha fliet toqbiet (*it-tliet toqob tal-haljel* G) wahda wara l-oħra biex wiehed jista' jiġi fil-qies li jrid. Mita jara li wasal fit-tul li jmissu, il-bidwi jdahhal qisu musmar kbir tal-ghuda f'wahda mit-toqob u jibqa' diehel fit-tisriġ tas-

Il mohriet tazzewġ



- A il-mohriet
- B il-wasla
- C id-debba
- D iż-zrier
- E il-feles
- F il-vajlori
- G it-toqob tal-haljel
- H il-madmad

- I il-keffa
- K il-maħanqa
- L it-timjiliet
- M ix-xriek
- N ix-xbejju
- O il-kavilji tax-xbejju
- P it-toqob ta' l-egħkies
- Q il-haljel

siegla ta' tarf ix-xbejju, dik hi r-rabta kollha. Dal-musmar tal-ghuda jghidulu il-*haliel* q. Il-haliel jorbot kollox u kif tara int tarbija tista' tarma l-mohriet taz-zewg.

—Ghidli Gann, kulltant nara zewg bhejjem jahartu li n'humiex imdaqs, x'tagħmlu biex il-ħrit isir sewwa?

—Hekk hu, imma għal dan ħsibna wkoll. Jekk tħares sewwa lejn il-madmad issib li x-xifer ta' fuq għandu bħal zewg darsiet maqtugħa fih li jagħmlu tliet ħofriet li jissejħu *it-timjiliet tal-madmad* L.

Ix-xriek jidħol f'waħda minn dawn it-timjiliet, f'tanofs mita l-bhejjem huma ta' saħħa waħda. Mita waħda mill-bhejjem tkun ftit dgħajfa il-ħarrat iressaq ix-xriek fil-ħofra li tiġi lejn il-bhima l-oħra u hekk inaqqs ix-xogħol tal-waħda u jzidu fuq l-oħra.

—Deherli li rajt ma' ras il-bhejjem xi siegla marbuta bħal kappestru, jew rajt ħazin?

—Rajt tajjeb. Habel irqiq marbut ma' ras il-bhima jghaddi minn toqba li hemm fil-madmad. Hemm zewg *toqob* imsejħin ta' *l-egħkejjēs* p, waħda kull naħa. Il-habel jinżamm f'id il-ħarrat biex jekk il-bhima taħbat iddawwar rasha u ma' tiġbidx dritt, irażżanha minnufih u jgagħelha timxi sewwa.

—U xi daqqa kulltant ma jfarfarx mita l-bhima taħbat tiddejjaq?

—Il-bhejjem u t-fal ma jitgħallmux minngħajr il-hatar, u hatar, il-ħarrat, għandu dejjem fidu. F'tarf il-hatar im-waħħal nitfa ta' rumnell, għax il-frosta tilhaq aktar mill-hatar. Fl-istess ħin fit-tarf l-ieħor tal-hatar tehel barraxa tal-hadid biex min jahrat inaddaf is-sikka tal-mohriet minn dak li jehel magħha, ħamrija, eghruq u x'naf jien. Dil-barraxa tissejjaħ il-*għatla*.

—Smajt lil Dovik isemmi *ħalq il-mohriet*: dan xikun?

—Jissejjaħ ħalq il-mohriet il-wisa' bejn is-sehem u l-bejta li daqqa tkun miftuħa wisq u daqqa tkun dejqa, għax billi l-mohriet maħdum minn zokk ħaj ma jista' jkun qatt li jkun daqs wieħed,

—Gann, kull ma għedtli niktbu għax ftit hawn li jafu dan kollu fuq il-mohriet.

—Dan x'fih tikteb? Ma hawnx bidwi l-aktar ħmar li ma jafx dak li semmejtlek, meta trid taf xi ħaġa ersaq u dak li trid, jekk issibni, tiegħek jien.

—F'ħajjietek Gann, narga' niġi ma ndumx, saħħa u l-barka.

—Saħħa xbin.

T. Z.